

kið runudíki



Børnini mugu hava óvanliga nógv skiftiklæði við, tí næstan alt økið er eitt stórt runudíki



og at hetta millum annað hevur við sær, at tá tað regnar, so er eitt stórt vatn aftanfyrir stovnin.

Kommunan hevur ábyrgd

- Av tí at økið um stovnin er so stórt, so tora starvsfólkini

ikki at lata børnini spæla úti, tá tað er myrkt, tí tey ríma út í øll heraðshorn, og kunnu, um illa vil við, drukna í einum av stóru hyljunum uppi á høvdini aftanfyrir stovnin, sigur Martha, sum kundi hugsað sær, at økið í størri mun var skermað av.

- Av tí at myrkrið krógvar børnini, eru tey inni í tímar á degnum, har tey í roynd og veru kundu verið úti og spælt, sigur Martha Sigurðstein, sum eisini undrast á, at kommunan ikki hevur verið úti og góðkent ella eftirkannað arbeiðið hjá foreldrunum.

- Eg skilji ikki, at kommunan torir at lata alt hetta arbeiðið upp í hendurnar á vanligum fólki, tí hendir ein vanlukka, so er tað kommunan, sum hevur ábyrgdina, sigur hon.

Borgarstjórin:

Tryggin skal fáast í rættlag – alt fyri eitt

Heðin Mortensen, borgarstjóri í Havn, er samdur um, at uttandura umstøðurnar á dagstovninum eru bæði vandamiklar og óhóskandi. Hann lovar at tryggin skal fáast í rættlag beinanvegin.

BØRN OG UNG

Rigmor Dam
rigmor@sosialurin.fo

Eftir at foreldraráðið í Dagstovninum á Landavegnum gjørdi vart við, at tey óttast fyri trygdini hjá børnunum, heittu vit á Heðin Mortensen, borgarstjóra, um at koma við ein túr út á Landavegin, so vit kundu síggja, hvat foreldrini meina við. Heðin Mortensen játtaði hesum og tók Michael Jacobæus, lendisarkitekt-ur hjá Tórshavnar Kommunu við sær.

Í januar kuldalum kreyp borgarstjórin úr flógva bilinum og skultaði sær niðan móti stovninum, og rann í læ undir húsaveggnum.

- Jú, eg skilji væl hvat foreldrini meina við, segði Heðin Mortensen, og peikar yvir móti diki-num framman fyri gamla hjallinum, sum foreldrini hava sett upp.

Stabbarnir burtur

Saman við leiðaranum á stovninum, Kirstin Djurhuus, einum starvsfólki, tveimumumboðum frá foreldraráðnum og teimum vitjandi frá býráðnum, spáka vit aftur um stovnin, har langa røðin av reyðmálaðum stabbum standa og peiggja upp í loft.

- Hesir skulu kutast av beinanvegin, tí her kann eitt barn lættliga koma sera illa fyri, sigur borgarstjórin, sum er ikki sørt skelkaður av tí, sum hann sær.

Vit klintra niðan á høvdina omanfyri stovnin, og koma oman í eina djúpa lagd, sum ikki sæst frá vegnum. Har vísa foreldraumboðini og leiðarin okkum á eitt stórt vátlendi og eitt brostið rø, sum næstan liggur undir vatni.

- Hetta skal drenast, sigur borgarstjórin, sum eisini staðfestir, at økið omanfyri stovnin sum heild er so vát, knortlut og høgt, at tað eigur at vera byrgt av.

Skal gera ætlan

Sum skilst, er tað ikki bert í Dagstovninum á Landavegnum, at ivi og ótryggleiki valdar í sambandi við uttandura umhvørvi. Býurin hevur fingið nógv nýggjar stovnar seinastu árin, men arbeiðið við at gera stovnarnar lidnaruttan, hevur mangan liggið á láni. Michael Jacobæus, greiðir frá, at tá býlingshúsini vórðu sett upp kring um í býnum seinast í nítíárunum, vóru uttandura viðurskiftini heldur ikki fingin í rættlag har beinanvegin.

- Seinastu árin hava vit raðfest spæliplássini á býlingshúsunum, og avrátt varð, at tá nýggir stovnar verða bygdur, skal lendið planerast, flísar leggjast á og sandkassar setast upp. Síðani er tað upp til leiðaranum, í samstarvi við foreldrini, at leggja til rættis og at fígga restina av rakstrinum á stovninum, sigur Michael Jacobæus. Men hann vísir samstundis á, at her á staðnum eru umstøðurnar als ikki nóg góðar, og hann lovar at fara heim á býráðið at gera eina nágreiniliga ætlan fyri, hvussu stovnurin fær meira burtur úr økinum.

- Í fyrsta umfari fara vit frá kommununi at síggja til at tryggin kemur í rættlag. Seinna kunnu vit taka stig til, hvat skal vera av mennandi og spennandi tilboðum til børnini, og tá verður alt hatta helst tikið burtur aftur, sigur hann, og peikar yvir móti moldrúgvuni við skreiðibananum, sum foreldrini hava sett upp.

Vitjanin er komin at enda. Vit siga farvæl, og borgmeistarin tekur upp aftur, at nú fer hann heim í býráðið og heitir á umsitingina um at síggja til, at økið verður dreinað, avskermað og at stabbarnir verða kutaðir av – alt fyri eitt.

Stabbarnir skulu kutast av alt fyri eitt, sigur Heðin Mortensen, borgarstjóri, sum ikki hevur hug at ímynda sær, hvat kundi hent, um illa vildi við.

